

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య  
శ్రీమద్వేంకటనాథస్య వేదాంతాచార్యస్య కృతిషు  
శ్రీరంగనాథపాదుకాసహస్రే

॥ పద్మరాగపద్ధతిః సప్తదశీ ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

## ॥ పద్మరాగపద్ధతిః సప్తదశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ప్రపద్యే రంగనాథస్య పాదుకాం పద్మరాగిణీం ।

పదైకనియతాం తస్య పద్మవాసామివాపరాం ॥ 17.1 ॥

అతివాఙ్మనసం విచింత్య శౌరేః పదరక్షే ! పదపద్మసౌకుమార్యం ।

పరిపుష్యసి పద్మరాగభాసా పదవీమాహితపల్లవామివ త్వం ॥ 17.2 ॥

పదపల్లవసంగిభిః ప్రదీప్తైః

అధికోల్లాసిభిరంబ ! పద్మరాగైః ।

అనలే శయనం క్వచిన్మురారేః

అవిసంవాదయసీవ పాదుకే ! త్వం ॥ 17.3 ॥

వివృణోతి రంగపతిరత్నపాదుకే !

త్వయి పద్మరాగమణిపద్ధతిః శుభా ।

నిబిడోరుసంఘటనపీడనక్షరన్

మధుకైటభక్షతజపంకవాసనాం ॥ 17.4 ॥

ప్రతియంతి రంగపతిపాదుకే ! జనాః

తవ పద్మరాగమణిరశ్మిసంతతిం ।

అభిజగ్ముషాం త్వదనుభావఖండితాత్

అఘసంచయాద్విగళితామస్సృక్చటాం ॥ 17.5 ॥

పశ్యంతి రంగేశ్వరపాదుకే ! త్వాం  
 పౌరాంగనాః స్ఫుర్మితరాగబంధాం |  
 శృంగారయోనేర్జ్వలనస్య దీప్తైః  
 అంగారజాలైరివ పద్మరాగైః || 17.6 ||

అవైమి దోషాపగమస్య హేతుం  
 తమోపహం సంభృతపద్మరాగాం |  
 అశేషవంద్యాం మణిపాదుకే ! త్వాం  
 రంగేశసూర్యోదయపూర్వసంధ్యాం || 17.7 ||

అవాప్య పాదావని ! రంగభర్తుః  
 పాదాంబుజే పల్లవసంస్తరాభాం |  
 త్వత్పద్మరాగద్యుతయో భజంతే  
 కాలానలత్వం కలుషాంబుధేర్నః || 17.8 ||

నిసర్గసిద్ధం మణిపాదరక్షే !  
 దేవస్య రంగావసథప్రియస్య |  
 బాలార్కవర్ణాః పదపద్మరాగం  
 త్వత్పద్మరాగాః పునరుక్తయంతి || 17.9 ||

పదేన విశ్వం మణిపాదరక్షే !  
 పత్న్యా సమం పాలయతో మురారేః |  
 యశః పయోధౌ పరికల్పయంతి  
 ప్రవాళశోభాం తవ పద్మరాగాః || 17.10 ||

అర్చిష్మతీ కాంచనపాదరక్షే !  
 ప్రస్తౌతి తే పాటలరత్నపంక్తిః |  
 రేఖారథాంగస్య మహాః ప్రపంచం  
 రంగేశపాదాంబుజమధ్యభాజః || 17.11 ||

త్వయైవ పాదావని ! శోణరత్నైః  
 బాలాతపం నూనముదీరయంత్యా |  
 పద్మాపతేః పాదతలప్రరూఢం  
 రేఖాంబుజం నిత్యమభూదనిద్రం || 17.12 ||

నిత్యం నిజాలోకపథం గతానాం  
 శ్రేయో దిశంతీం శ్రితపద్మరాగాం |  
 మహీయసీం మాధవపాదరక్షే !  
 మన్యామహే మంగళదేవతాం త్వాం || 17.13 ||

దేవస్య రంగరసికస్య విహారహేతోః  
 ఆత్మానమంఘ్రికమలే వినివేద్య పూర్వం |  
 ప్రాయో నివేదయసి శోణమణిప్రకాశైః  
 ప్రత్యూషపద్మకలికాం పదరక్షిణీ ! త్వం || 17.14 ||

ప్రత్యజ్మయస్య హవిషః ప్రణవేన దేవి !  
 ప్రక్షేపణాయ పరమార్థవిదాం మునీనాం |  
 ప్రాజ్యం ముకుందచరణావని ! పద్మరాగైః  
 పర్యాయపావకశిఖాం భవతీం ప్రతీమః || 17.15 ||

సంపద్యతే తవ పదావని ! పద్మరాగైః  
 ప్రస్థానమాంగళికహోమహుతాశనశ్రీః |  
 క్షీరాపలతిర్భవతి యత్ర వికల్పగంగా  
 రంగేశ్వరస్య రుచిరా నఖరశ్మిధారా || 17.16 ||

ఆముంచతామరుణయావకపంకలక్ష్మీం  
 శోణాశ్మనాం తవ పదావని ! కాంతియోగాత్ |  
 పద్మాసహాయపదపద్మనఖాః శ్రయంతే  
 సంధ్యానురంజితసుధాకరబింబశోభాం || 17.17 ||

స్థానే తవాచ్యుతపదావని ! పద్మరాగాః  
 తేజోమయాః ప్రశమయంతి తమో మదీయం |  
 చిత్రం తదేతదిహ యజ్జనయంతి నిత్యం  
 రాగాత్మకేన మహాసా రజసో నివృత్తిం || 17.18 ||

పద్మాకరాంతరవికాసిని రంగభర్తుః  
 పీత్వా పదావని ! మధూని పదారవిందే |  
 శోణోపలద్యుతిమయీం సుభగప్రచారాం  
 మన్యే బిభర్షి మహతీం మదరాగశోభాం || 17.19 ||

పాదావని ! ప్రసృమరస్య కలేర్యుగస్య  
 ప్రాయేణ సంప్రతి నివారయితుం ప్రవేశం |  
 శ్రీరంగసీమ్ని తవ శోణమణిప్రసూతః  
 ప్రాకారమగ్నిమయమారభతే ప్రకాశః || 17.20 ||

లీలాగృహాంతరవిహారిణి రంగనాథే  
 లాక్షారసైరరుణరత్నమయాఖలక్ష్యైః |  
 ప్రాయేణ రంజయతి పాదసరోజయుగ్మం  
 సైరంధ్రికేవ భవతీ మణిపాదరక్షే ! || 17.21 ||

రంగేశితుర్విహారతో మణిపాదరక్షే !  
 రథ్యాంతరే సుమనసః పరికీర్యమాణాః |  
 త్వత్పద్మరాగకిరణచ్ఛరణాద్భజంతే  
 సంధ్యాతపాంతరితతారకపంక్తిలక్ష్మీం || 17.22 ||

రంగాధిరాజపదరక్షిణి ! బిభ్రతస్త్వాం  
 గంగాతరంగవిమలే గిరిశస్య మౌళౌ |  
 సంవర్ణయంతి మహాసా తవ పద్మరాగాః  
 శైలాత్మజాచరణయావకపంకలక్ష్మీం || 17.23 ||

శరణముపగతానాం శర్వరీం మోహరూపాం  
 శమయితుముదయస్థాన్మన్మహే బాలసూర్యాన్ |  
 పదసరసిజయోగాద్రంగనాథస్య భూయః  
 పరిణమదరుణీమ్నః పాదుకే ! పద్మరాగాన్ || 17.24 ||

హరిపదరుచిరాణాం పాదుకే ! తావకానాం  
 అరుణమణిగణానాం నూనమర్థేందుమౌళిః |  
 ప్రణతిసమయలగ్నాం వాసనామేవ ధత్తే  
 కళమకణిశకాంతిస్పర్ధినీభిర్జటాభిః || 17.25 ||

ప్రతివిహరణమేతే పాదుకే ! రంగభర్తుః  
 పదకమలసగంధాః పద్మరాగాస్త్యదీయాః |  
 తరుణతపనమైత్రీముద్వహద్భిర్మయాఖైః  
 స్థలకమలవిభూతిం స్థాపయంత్యవ్యవస్థాం || 17.26 ||

అయమనితరభోగాన్ రంజయన్ వీతరాగాన్  
 అరుణమణిగణానాం తావకానాం ప్రకాశః |  
 మధురిపుపదరక్షే ! మంక్షు జాజ్వల్యమానః  
 శలభయతి జనానాం శాశ్వతం పాపరాశిం || 17.27 ||

ప్రచురనిగమగంధాః పాదుకే ! రంగభర్తుః  
 పదకమలసమృద్ధిం ప్రత్యహం భావయంతః |  
 దధతి శకలయంతో గాఢమంతస్తమిస్తం  
 సముచితమరుణత్వం తావకాః పద్మరాగాః || 17.28 ||

లాక్షాలక్ష్మీమధరరుచకే రంగిణః పాదరక్షే !  
 వక్త్రాంభోజే మదపరిణతిం పద్మరాగద్యుతిస్తే |  
 కర్ణోపాంతే కిసలయరుచిం దేవి ! సేవానతానాం  
 సీమంతే చ త్రిదశసుదృశాం సౌతి సిందూరశోభాం || 17.29 ||

అరుణమణయస్తవైతే హరిపదరాగేణ లబ్ధమహిమానః |  
గమయంతి చరణరక్షే ! ద్యుమణిగణం జ్యోతిరింఖణతాం || 17.30 ||

|| ఇతి శ్రీకవితార్కికసింహస్య సర్వతంత్రస్వతంత్రస్య  
శ్రీమద్వేంకటనాథస్య వేదాంతాచార్యస్య కృతిషు  
శ్రీరంగనాథపాదుకాసహస్రే పద్మరాగపద్ధతిః సప్తదశీ ||

కవితార్కికసింహాయ కల్యాణగుణశాలినే |  
శ్రీమతే వేంకటేశాయ వేదాంతగురవే నమః ||